

Ermenewtika

Minn Dun Pawl Sciberras

Fil-fatt mhix xi fenomenu straordinarju. Fl-evangelji nsibu l-kelma użata diversi drabi, naturalment fl-original tagħhom bil-Grieg. Ngħidu aħna, meta Ġesù kien miexi maż-żewġ dixxipli ta' Għemmaws, u huma jlumuh li qisu hu waħdu l-barrani li ma jafx x'għara f'Ġerusalemm, hu jgħidilhom kemm huma tqal biex jifhmu kif l-Iskrittura Lhudija, dik li għalina huwa t-Testment il-Qadim, kienet digà titkellem fuq kif il-Messija kellu jbatu u jmut biex jidhol fil-glorja. San Luqa, li jagħtina dak ir-rakkont tant sabiħ u mimli messagġi importanti għalina Kristjani, imbagħad jikteb: “U beda minn Mosè u mill-Profeti – naturalment dak li kitbu fit-Testment il-Qadim - U beda minn Mosè u l-Profeti kollha jfissrilhom kull ma kien hemm fl-Iskrittura fuqu (24:27). Il-kelma ‘ifissrilhom’ bil-Grieg hija *diermēneusen*. Eżempji oħra huma meta l-evangelisti jużaw kliem mil-Lhudi jew mill-Aramajk u mbagħad jgħidu xi tfisser il-kelma bil-Grieg. Ngħidu aħna, meta Ġesù jaqbad lit-tifla ta' Ġajru biex iqajjimha mill-mewt, jgħidilha *Talita qum*. L-evangelista Mark 5:41 iżid: “li tfisser: ‘Tfajla, qiegħed ngħidlek qum’”. Il-verb ‘tfisser’ bil-Grieg huwa *metermēneuómenon*.

X'inhom mela l-ermenewtika?

L-ermenewtika tal-Bibbja (għax hemm ermenewtika ta' dak kollu li hu miktub jew anke dak li jingħad bil-fomm) hija l-istudju tal-prinċipji u l-metodi tal-interpretazzjoni, tat-tfissir tat-test tal-Bibbja. Fit-2 Timotju 2:15, San Pawl jgħid lill-ħabib u kollaboratur tiegħu Timotju: “Aghmel mill-aħjar biex iggib ruhek quddiem Alla, bħala bniedem li għadda mill-prova, bħala ħaddiem li m'għandux mniex jistħi, li jxandar bir-reqqa l-kelma tal-verità.” Jigifieri, kull min jemmen għandu jagħmel b'mod jew b'iehor ix-

xogħol ta' interpretazzjoni. Kull nistrani huwa ermenewta! L-iskop tal-ermenewtika Biblika huwa li jgħinna kif ninterpretaw, infissru b'mod korrett, u nifhmu u mbagħad napplikaw il-Bibbja għalina u għall-oħrajn.

Ir-**regola ewlenija** fl-ermenewtika Biblika hija li l-Bibbja għandha l-ewwelnett tkun imfissra mil-lat letterarju, li ma tfissirx interpretazzjoni letterali (*literary interpretation* mhux *literal*). L-ewwelnett għandna nifhmu l-Bibbja fis-sens normali u fit-tifsira naturali tagħha, jekk għall-inqas ma jkunx ovvju li t-test huwa intenzjonat biex ikun test simboliku, jew jekk it-test ma jkunx juża figuri ta' taħdit (bħall-esagerazzjoni, qwieli, parabboli, tixbihat, eċċ). Ahna bħala bnedmin naħsbu f'kliem, u l-Bibbja - miktuba mill-bnedmin għall-bnedmin (għalkemm imnebbha mill-Ispirtu ta' Alla) tgħid dak li trid tfisser u tfisser dak li tgħid. Ma rridux bħala l-ewwel pass infissru n-numru 5,000 fil-miraklu tat-tkattir tal-ħobż f'Mk 8:19 b'mod simboliku. Ir-regoli tal-ermenewtika jreguna biex nifhmu n-numru b'mod litterali – folla kbira ta' nies bil-għu li kien fiha iktar minn 5,000 ruħ li kienu mxebbgħin bil-ħobż u l-ħut veri b'mod mirakulu minn Ġesù salvatur tal-bnedmin. Tentattivi biex nispiritwalizzaw in-numru tan-nies fil-folla jew biex niċhdu li kien hemm xi miraklu jkun jagħmlu ingustizzja mat-test u jinjoraw l-iskop tal-lingwa, li hu dak li tikkomunika. Xi wħud jagħmlu l-iżball li jippruvaw jaqraw bejn il-linji l-hin kollu, bħallikieku f'kull test bilfors irid ikun hemm verità spiritwali moħbija li rridu nikxfu b'interpretazzjonijiet fantasjużi u mgebbda li mhumieks ankrati fit-test letterarju nnifsu. L-ermenewtika Biblika żżommna f'postna, mixjin fuq il-binarij ta' interpretazzjoni u tfissir f'postu, imsejjes l-ewwelnett fuq it-test letterarju.

Jgħidu li test (letterarju) mingħajr kuntest huwa biss pretest. Għalhekk, it-**tieni regola** fundamentali tal-ermenewtika hija li t-testi tal-Bibbja għandhom jiġu mfissra fil-kwadru storiku, grammatikali, u kuntestwali

tagħhom. Li nfissru passagġ mill-Bibbja fil-kuntest storiku tiegħu ifisser li rridu nifhmu l-kultura, il-*background*, u s-sitwazzjoni ta' dawk li huma indirizzati b'dak it-test. X'kienu r-raġunijiet li għalihom l-awtur kiteb dak li kiteb u kif kitbu? Ngħidu aħna, biex nifhmu l-ħarba ta' Ġona f' 1:1-3, għandna bżonn nifhmu l-istorja tal-Assirja kif għandha x'taqsam ma' dik ta' Izrael. Ma nistgħux nifhmu s-simbolu tat-tunika ta' Ġesù li ma nqasmitx mis-suldati bħala l-libsa tal-Qassis il-Kbir (kif jifhimha Ġużeppi Flavju) għax f' San Ġwann Ġesù qatt ma huwa ppreżentat bħala l-Qassis il-Kbir, imma fil-kuntest storiku-religjuż tal-firdiet, ticrit fi hdan l-ewwel komunitajiet insara minn dawk Lhud. Li ninterpretaw passagġ fil-Bibbja fil-bażi grammatikali tiegħu ifisser li rridu nirrispettaw ir-regoli grammatikali u nintebħu bix-xejriet partikulari fil-Lhudi u l-Grieg. Ngħidu aħna: San Pawl jikteb: “nistennew it-tama hienja u d-dehra tal-glorja *tal-kbir Alla u Salvatur tagħna*, Ġesù Kristu. Ir-regoli tal-grammatika Griega jgħidu li f'dal-każ it-termini ‘Alla’ u ‘Salvatur’ huma termini paralleli għal xulxin u jirreferu t-tnejn f'daqqa għal ‘Ġesù Kristu’. Dan ifisser li San Pawl qiegħed isejjah lil Ġesù Kristu Alla u Salvatur fl-istess hin, u mhux qiegħed jirreferi għall-kbir Alla u għas-Salvatur Ġesù separatament. Li ninterpretaw test kuntestwalment ifisser li nikkunsidraw il-kuntest tal-vers jew tal-passagġ meta rridu nohorgu t-tifsira tiegħu. Il-kuntest jinkludi l-vers/i li jiġu qabel u wara l-vers, il-kapitlu u saħansitra l-ktieb studjat. Fl-aħħar mill-aħħar, irridu niehdu kull vers fil-kuntest wiesa' tal-Bibbja shiha. Ngħidu aħna, xi versi fil-Ktieb tal-Ekkleżjasti jew Qóhelet, isiru iżjed jiftiehm meta jittiehdu fil-kuntest tal-ktieb shih innifsu – Qóhelet inkiteb mill-perspettiva jew mil-lenti terrestri “taht ix-xemx” (1:3). Infatti l-frazi “taht ix-xemx” hija użata xi 30 darba fi 12-il kapitlu li fih il-ktieb. B'hekk l-awtur jistabbilixxi l-kuntest li fih kollox għandu jinqara: kollox huwa “vanità, frugħa” taht il-kappa tax-xemx, allura f'din id-dinja.

It-tielet regola fundamentali tal-ermenewtika hija li l-Iskrittura nnifisha hija l-aħjar interpretu tal-Iskrittura, tagħha nnifisha. Għal din ir-raġuni, dejjem inqabblu dak li nfissru fit-testi tal-Iskrittura ma' testi oħrajn fl-Iskrittura stess, meta rridu ninterpretaw sewwa t-tifsira ta' test mill-Bibbja. Nghidu aħna, l-kundanna ta' Izaija lis-Saltina ta' Ġuda meta fittxet l-għajnuna tal-Eġittu u s-serġan il-moħħ fuq kavallerija b'saħħitha (31:1) trid tiftiehem fuq dak li ordna Alla nnifsu f'Dewt 17:17 biex il-Poplu ma jagħzilx sultan tiegħu li jmur l-Eġittu jfittex is-saħħa tiegħu fiż-żwiemel (u karrijiet u eżerċitu b'saħħtu) u mhux f'Alla nnifsu.

F'Luqa 14:26, Ġesù jgħid: “Min jiġi għandi ma jistax ikun dixxiplu tiegħi jekk ma jobgħodx lil missieru u 'l ommu u lil martu u lil uliedu, 'l huwa subjien u bniet, u saħansitra lilu nnifsu.” Dan ma jmurx kontra r-raba' kmandament innifsu: “Weggaħ lil missierek u 'l ommok (Eżod 20:12) u “Hobb lil għajrek bħalek innifsek” (Lev 19:18)? Jista' Ġesù jikkmandana li niksu l-kmandamenti biex inkunu dixxipli tiegħu? Jekk inħarsu lejn l-istess test f'San Matthew, naraw li Luqa kien qed juża l-iperboli, l-esagerazzjoni, biex iwassal messagg qawwi. “Min iħobb lil missieru jew lil ommu iżjed minni ma jisthoqqlux li jkun miegħi; min iħobb lil ibnu jew lil bintu iżjed minni ma jisthoqqlux li jkun tiegħi” (Mt 10:37).

Hemm ***regola oħra*** għalina l-Kattoliċi: li kulma hemm fil-Bibbja ma jistax imur kontra dak li tghallem il-Knisja, it-Tradizzjoni tal-Komunità li temmen. Jekk tifsira tal-Bibbja tmur kontra dak li tghallem il-Knisja, hemm xi haġa hażina f'dik l-interpretazzjoni.

Xi wħud jevitaw li jimxu mar-regoli tal-ermenewtika għax jibzghu (b'mod żbaljat) li se tillimitalhom il-kapaċità tagħhom biex jiskopru veritajiet oħra

mill-Kelma ta' Alla nnifisha jew li se xxekekkel u tohnoq l-ispirazzjoni tal-Ispirtu s-Santu fil-Bibbja. Dan hu kollu biża' bla bażi. L-ermenewtika Biblika hija kollha dwar li wiehed isib l-interpretazzjoni tajba tat-test ispirat mill-Ispirtu s-Santu. L-għan tal-ermenewtika Biblika huwa li tipprotegi lilna stess milli napplikaw b'mod żbaljat il-Kelma ta' Alla għalina u li nħallu xi influwenzi (*bias*) jinfluwenzaw it-tifsira tagħna tal-Iskrittura. Il-Kelma ta' Alla hija verità, jgħidilna San Ġwann 17:17. Aħna rridu naraw dik il-verità, nagħrfu l-verità, u ngħixu l-verità bl-aħjar mod possibbli, u għalhekk l-ermenewtika Biblika hija vitali, ma nistgħux ngħaddu mingħajrha.